

Vitlíki í arbeiði: Ein hent vegleiðing til handverkarar



1. Soleiðis brúkar tú hesa vegleiðingina

YVIRLIT

Henda vegleiðingin er ætlað fólki í handverksfakum so sum: elektrikarum, rørleggjarum, HVS- og ventilatiónsteknikarum, mekanikarum, timburmonnum, montørum, viðlíkahaldsfólki, málarum, byggifólki og fólki, sum gera smáar handverksuppgávur.

Ikki øll dømi fara at hóska neyvt til títt dagliga arbeiði. Men mynstrið handan dømini kann kortini vera gagnligt, um tú roynir at hugsa um, hvussu tað kann brúkast í tínum egna arbeiði.

Hetta er ikki ein byrjanarvegleiðing til eitt ávíst amboð. Endamálið er at hjálpa tær at síggja, hvar vitlíki kann brúkast í veruligum arbeiði, til dømis: tá ið tú hevur tørv á sparring í mun til ein trupulleika, tá tú gert fyrireikandi arbeiði, tá tú skal greiða frá onkrum á greiðan hátt, ella tú skal gera óskipaðar viðmerkingar um til nakað, sum kann brúkast.

💡 MEGINREGLA

Kjarnin er einföld: vitlíki riggar best sum ein praktiskur sparringarfelagi. Vitlíki er ikki ein kelda til rætt svar, sum tú bara skalt fylgja treytaleyst. Tað kann ikki siga tær, hvat heilt vist er rætt. Brúka tað ístaðin til at skipa tínar tankar, seta spurnartekin við tínar ætlanir, økja um valmøguleikarnar og finna eitt betri næsta stig.

Ein góður háttur at lesa hesa vegleiðingina er at hyggja longri enn júst tað fakøkið, sum dømið snýr seg um, og spyrja: „Hvar havi eg sama slag av trupulleika?“ Tín útgáva kann vera ein pumpa í staðin fyri ein kølieind, ein rørleið í staðin fyri ein el-ætlan, ella eitt frágreiðingarskema, ein arbeidslýsing ella eitt eykalutablað í staðin fyri ein viðlíkahaldshandbók.

Tað gagnliga er sniðið á dømunum.

Tú fært mest burtur úr dømunum, um tú sært byrtini sum mynstur og ikki sum fastar orðingar. Skift smálutirnar út við títt veruliga arbeiði, tínar veruligu mátingar, tínar veruligu myndir og tín veruliga spurning.

2. Endaliga orðið er títt

VÍS VARSEMI

Vitlíki nýtist ekki at vera fullkomið fyri at vera gagnligt. Tað kann gera ein minnislisti sum fangar okkurt, tú hevur gloymt. Ein frágreiðing í gerandismáli kann spara tíð hjá einum kunda. Ein leiting í einum skjali kann vísa tær rætta staðið nógv skjótari enn at blaða ígjøgnum eina PDF-fílu. Hóast tú ikki verður nøgd/ur við øll svarini, ið vitlíki kemur við, kunnu ávís hugskot vera júst tað, sum loysir tín fløskuháls, ella fær arbeiðið at ganga smidligari og skjótari.

Tú hevur til alla tíð ræði á og ábyrgdina av tínum arbeiðsuppgávum.

Tað er tú, sum stendur framman fyri útgerðini, arbeiðsstaðnum, akfarinum ella kundanum. Tað er tú, sum sært veruligu støðuna, hoyrir ljóðið, kennir brunaluktin, merkir leysa sambandið, kannar merkið, lesur lokalu krøvini og tekur avgerð um, hvat er trygt og ikki.

Vitlíki kann hjálpa tær at hugsa og koma á røttu leið. Tað kann ikki bera ábyrgdina av úrslitinum.

Ver serliga ansin á økjum við stórum váða: trygd, reglur, byggjarbeiði, gass, el-arbeiði, lyfting, loyvi, garanti og krøv frá framleiðaranum. Brúka vitlíki til at vísa á møgulig viðurskifti, skjóta upp kanningar og skipa tínar tankar. Síðan mást tú - út frá tínum fakligu royndum og útbúgving - kanna eftir í veruligu handbókini, á veruliga arbeiðsstaðnum, kanna galdandi reglur og kanna eftir hjá eftirlitsfólki ella myndugleikum og hjá teimum, sum hava ábyrgdina av arbeiðinum.

Ver eisini ansin við viðbreknum upplýsingum. Legg ikki trúnaðarvandar kundaupplýsingar, loyniorð, fíggjarupplýsingar, starvsfólkaupplýsingar, ella annað, ið krevur trúnað, inn í vitlíkisamboðið. Upplýsingar, sum fyrirøkan ella kundin ikki vil hava latið øðrum, skalt tú ikki leggja inn.

Ver serliga ansin við persónsupplýsingum frá kundum, til dømis nummarplátum, bústøðum og nøvnum. Í nógvum førum kann tað vera ólógligt at koyra slíkar upplýsingar inn í hesi amboð.

3. Soleiðis kann vitlíki hjálpa

YVIRLIT

Nýtsludømini niðanfyri eru skipaði eftir, hvat slag av hjálp vitlíki kann veita - og sostatt ikki eftir fakøki. Hetta er við vilja. Flestu gagnligu hættirnir at brúka vitlíki kunnu brúkast innan fleiri fakøki. Feilfinning, fyrireiking, frágreiðing, skjalfesting, at eftirkanna egnar hugsanir og at spyrja betri spurningar eru alt partar av veruligum arbeiði innan alskyns fakøki.

Dømini eru skrivað soleiðis, sum ein handverkari móguliga hevði skrivað í veruleikanum. Í flestu førum er besti setningurin at veita vitlíki bara ein greið frágreiðing um støðuna, hvat tú longu veitst, hvat tú longu hevur roynt, og hvat tú hevur tørv á næst.

Tá ið man skrivar eina boð til vitlíki, verur hetta rópt eitt byrt.

MEGINREGLA

Eitt gott byrt til vitlíki hevur vanliga fýra partar, tú skal lýsa:

1. Hvat tú arbeiðir við.
2. Hvat tú veitst higartil.
3. Hvat tú longu hevur kannað.
4. Hvat tú vil hava hjálp við.

Hetta er nóg mikið til at gera vitlíki meira málrættað og gagnligt.

4. At nýta vitlíki sum ein hjálpsamur starvsfelagi

MEGINREGLA

Hesin parturin vísir ein av sterkastu háttunum at brúka vitlíki uppá: sum ein hjálpsamur sparringarfelagi. Hesi dømini snúgva seg um at taka betri avgerðir, velja snildari næstu stig og sleppa undan at stara seg blindan á eitt ávíst svar.

Vitlíki er ofta mest gagnligt, tá ið tað hjálpir tær at hugsa eina fløkta støðu ígjøgnum - ikki tá ið tað bara gevur tær eitt svar at avrita.

NÝTSLUDØMI 1: SKIPAD FEILFINNING

Hvat hetta hjálpir við: At koma víðari, tá ið ein trupulleiki kann hava nógvar orsøkir, men tú bara hevur nøkur fá greið tekin. Endamálið er ikki, at vitlíki skal loysa arbeiðið fyri teg. Endamálið er at brúka tað til at skipa teknini og ávaringarnar; upplýs vitlíki um tað, tú longu hevur kannað, og tær mest sannlíku leiðirnar at kanna næst.

STØÐA

Ímynda tær eina veruliga uppgávu: Tú hevur longu kannað tað mest eyðsýnda á eini útgerð, men ávaringarteknini vísa framvegis ikki greitt í eina ávísa leið. Í staðin fyri at leypa millum gitingar vilt tú hava eina betri raðfylgju av kanningum.

Byrta soleiðis:

BYRT

„Eg eri HVS- og ventilatiónteknikari og arbeiði við eini kølieind í einum sethúsum. Hon koyrir, men kølir ikki. Eg havi kannað síðurnar og termostatin og váttað at kompressarin koyrir. Kølievnismátingarnar síggja vanligar út á trýstmálarunum. Gev mær 5 aðrar møguligar mekaniskar ella elektriskar orsøkir, flokka frá mest sannlíkar til minst sannlíkar. Sig mær eisini fyri hvørja orsök, hvør næsta royndin er sum eg kann gera, sum kann vátta ella beina hana burtur.“

Góðir fylgissurningar:

Her er ein listi við hugskotum til hvat tú kann spyrja um, eftir at tú hevur fingið tann fyrsta listan.

Eg havi bara 15 minuttir, áðrenn eg má fara til næsta arbeiði. Hvussu kann eg skjótast útiloka tær báðar mest sannlíku elektrisku orsøkirnar?

Um hetta kemur av ringum viðlíkahaldi seinastu trý árin, hvør orsøk hevði so flutt seg ovast á listan?

Hvør av hesum orsøkunum krevur mesta arbeiðstíð at umvæla? Hvør er lættasta fysiska kanningin, eg kann gera fyrst, so eg ikki fari skeivan veg?

Her er ein nýggj máting, eg júst fekk: [set máting inn]. Hvussu broytir tað mest sannlíku orsøkina?

Hvar hetta ofta hóskar: Mekanikarar, HVS og ventilatión, el, stýringar, ídnaðarviðlíkahald, tænaðstarbeiði og onnur arbeiði, har feilfinning fyllir nógv.

NÝTSLUDØMI 2. LAT VITLÍKI SPÆLA MÓTSPÆLARA

Hvat hetta hjálpir við: At sleppa undan at stara seg blindan, áðrenn tú skruvar nakað sundur, skiftir ein dýran lut ella koyrur trupuleikan víðari til tín meistara. Hetta er gagnligt, tá ið tú longu hevur eina hugsan, men vilt hava hana avbjóðaða, áðrenn tú bindur teg til hana.

STØÐA

Ímynda tær eina veruliga uppgávu: Tú ert um reppið at skifta ein lut ella velja eina ávísa umvælingarleið. Áðrenn tú gert tað, steðgar tú á og spyrst: „Hvat annað kann geva somu eyðkenni?“

Ein lítil steðgur. Ein stór sparing.

Byrta soleiðis:

BYRT

„Eg eri mekanikari og arbeiði uppá ein traktor. Eg haldi, at startmotorurin í hesum dieseltraktori er deyður, tí hann klikkar bara skjótt, tá ið eg snari lyklinum. Áðrenn eg brúki tveir tímar upp á at taka byrjanarmotorin úr, gev mær ein lista við øðrum trupulleikum við battarii, kaðalum, jørð, rele ella leiðingum, sum eg fyrst eigi at kanna við multimetri.“

Góðir fylgissurningar:

Hvør er dýrasta skeiva metingin, eg kann gera her?

Hvør skjót roynd skilur best ein ringan byrjanarmotor frá streymfalli ella jarðsambandstrupulleika?

Eg eri ikki so royndur við júst hesum motori. Greið mær einfalt frá, hvussu tendring, byrjanarrele, spolar og startmotorur arbeiða saman.

Hvør smálutur hevði fingið teg at broyta meining um mest sannlíku orsøkina?

Hví hetta riggar: Nógv mistøk á arbeiðsstaðnum henda, tí títt fyrsta hugskot til eina loysn ljóðar røtt, og so verður alt annað skumpað til viks. Vitlíki kann spæla tann skeptiska partin, áðrenn tú fert í gongd. Tað gevur tær ein bílgan hátt at víðka hugsanina og kanna aðrar møguligar orsøkir.

Hvar hetta ofta hóskar: Breitt í øllum fakum, serliga har ein skeiv diagnosa kostar tíð, lutir, arbeiði ella pengar.

NÝTSLUDØMI 3. AT TULKA ÓVIÐGJØRDAR MÁTINGAR, KOTUR OG ÚTSKRIFTIR

Hvat hetta hjálpir við: At gera ráðar upplýsingar til eina greiðari mynd. Trupulleikin er ikki altíð at fáa dátur. Ofta er trupulleikin at skilja, hvat dáturnar í veruleikanum siga tær.

STØÐA

Ímynda tær eina veruliga uppgávu: Tú hefur eina skannarakotu, eina útskrift, eina loggfílu, eina manometurmátning ella fleiri elektriskar mátingar. Tú vilt hava hjálp at síggja, hvat hefur týdning, hvat sær vanligt út, og hvat peikar á næstu kanning.

Byrta soleiðis:

BYRT

„Eg eri bilteknikari. Skannarin vísir P0420-kotu á einum 2018 Ford F-150. Gev mær eina stig-fyri-stig-greiningarleið, so eg kann kanna sannlíku orsøkirnar, áðrenn eg skifti katalysatorin. Tak við, hvussu eg útiloki trupulleikar við O₂-sensorum, leka í útstoytinum og motortrupulleikar, sum kunnu geva somu kotu.“

Ein onnur útgáva:

BYRT

„Eg royni at finna eitt brek í eini motorstýring. Her eru mátingarnar, eg tók: [set spenning, streym, mótstöðu, hita, feilkotur og nær tær vórðu málðar inn]. Sig mær, hvat sær vanligt út, hvat sær skeivt út, og hvørjar orsøkir vanliga passa til hetta mynstrið. Leyp ikki beinleiðis til at skifta ein lut. Sig mær, hvat eg eigi at máta næst.“

Góðir fylgispurningar:

Hvat sær mest av lagi út í hesum mátingunum?

Hvørji virði hava mest at siga fyri hesa diagnosuna, og hvørji eru helst bara óviðkomandi óljóð í dátunum?

Um hesin bilurin eisini hefur eina lítla óregluliga tendring á sylindara 3, sum enn ikki gevur kotu, hvussu hevði tað broytt tína hugsan?

Hvat eigi eg at máta næst, áðrenn eg líti á hesa tulkingina?

Kundin stendur her. Ger eina greiða lýsing av hvat var galið, so eg kann siga tað við hann.

Hvar hetta ofta hóskar: Mekanikarar, HVS og ventilatión, el, stýringar, viðlíkahald, metingararbeiði og annað arbeiði, har prógv og mátingar fylla nógv.

NÝTSLUDØMI 4. AVBJÓÐ TÍNAR ÆTLANIR

Hvat hetta hjálpir við: At trýstroyna eina ætlan, áðrenn tú bindur teg til hana. Hetta kann hjálpa at fanga veikar fortreytir, trygdarspurningar, reglubrot ella praktiskar trupulleikar, sum eru lættir at missa, tá ið tað er tú, sum hevur gjørt ætlanina.

STØÐA

Ímynda tær eina veruliga uppgávu: Tú hevur eina ætlan fyri eina rennu, eina undirtalvu, eina rørleið, eina uppseting av útgerð ella ein smálut í eini umvæling. Áðrenn tú byrjar at skera, grava, bora ella bíleggja tilfar, vilt tú hava eina umfatandi gjøgnumgongd av ætlanini.

Byrta soleiðis:

BYRT

„Eg eri elektrikari í sethúsum. Eg ætli at leggja eina 60 A leiðing til ein leysan garasjupart við leiðing í niðurgrivnum -PVC-røri. Her er ætlanin hjá mær fyri gravardýpd, rørstødd, leiðarastødd, jørðing og undirtalvu: [set stuttar smálutir inn]. Lat sum um tú ert ein dygdargóður føroyskur el-eftirlitsmaður. Hvørji trygdarviðurskifti, reglur ella praktiskir trupulleikar kann eg hava gloymt? Sig mær eisini, hvat eg eigi at kanna lokalt, áðrenn eg líti á ætlanina.“

Góðir fylgisspurningar:

Hvat hevði eitt eftirlitsfólk mest sannlíkt sett fingurin á í hesi ætlanini?

Hvat eigi eg at kanna í veruleikanum, áðrenn eg líti á hesa ætlanina?

Hvønn trupulleika eigi eg at rætta fyrst, tí hann kann skapa størsta trupulleikan seinni?

Er ein einfaldari ella bíligari háttur at gera hetta eftir reglunum uttan at slaka upp á trygdina?

Um húseigarin vil seta ein 50 A-heitapott upp næsta ár, hvar kann henda ætlanin skapa trupulleikar?

Hvør partur av hesi ætlanini veldst mest um lokalar reglur, staðviðurskifti ella metingina hjá eftirlitsfólkinum?

Hví hetta riggar: Tá ið tú sjálvur hevur gjørt eina ætlan, er torført at síggja hana við nýggjum eygum. Vitlíki kann eina løtu taka leiklutin sum strangur eftirkannari. Tað kann hjálpa tær at síggja sannlíkar missir, áðrenn teir verða til umarbeiði, fallið eftirlit ella ótryggar uppsetingar.

Hvar hetta ofta hóskar: El, bygging, HVS og ventilatión, rørlegging, uppsetingar, umvælingar og onnur arbeiði, har teori og arbeiði á staðnum renna saman.

5. At leggja tilfar inn í vitlíki

Hesin parturin snýr seg um eina av størstu broytingunum í, hvussu vitlíki kann hjálpa handverksarbeiði. Í staðin fyri at grava ígjøgnum filur, gita leitorð ella royna at lýsa nakað eftir minninum, kanst tú seta beinleiðis spurningar um tað talgilda tilfarið, tú hevur framman fyri tær.

VÍS VARSEMI

Tað kann vera handbøkur, forskriftir, tekningar, navnaplátur, lutir, myndir, loggar og broytingar. Um tilfarið lýkur øll trúnaðaratlit - sum t.d. Ikki at veita nøkur nøvn, persóns- ella trúnaðarvandar upplýsingar - so kanst tú leggja tað inn í vitlíkisamboðið saman við tínum spurningi.

Hetta er ikki bara ein skjótari útgáva av gomlu uppgávuni. Í summum førum broytir tað sjálva uppgávuna. Arbeiðið flytur seg frá „leita í øllum og vóna, at tú finnur tað“ til „set ein beinleiðis spurning og kanna síðan neyvu kelduna“.

NÝTSLUDØMI 5. SVAR ÚR HANDBÓKUM OG FÍLUM

Hvat hetta hjálpir við: At finna svar í handbókum, forskriftum, tekningum ella verkætlanarfílum uttan seina handaliga leiting. Hetta er serliga gagnligt, tá ið svarið helst stendur onkustaðni í pappírnum, men filan er long, torfør at finna runt í ella ring at leita í.

STØÐA

Ímynda tær eina veruliga uppgávu: Tú stendur framman fyri eini eind, talvu, maskinu, armaturi ella einum arbeiðsøki. Tú hevur handbókina ella arbeiðsfíluna á telefonini ella telduni, men tað tekur tíð at finna røttu síðuna. Í staðin fyri at jagstra leitorð leggur tú filuna inn og spyrst júst tann spurningin, tú hevur tørv á at fáa svaraðan.

Byrta soleiðis:

BYRT

„Eg havi lagt viðlíkahaldshandbókina fyri hesa eindina inn. Brúka fyrst bara handbókina, sum eg havi lagt inn. Eg skal vita røttu uppstartsgongdina, eftir at stýriborðið er skift. Vís mær hvørja síðu, yvirskrift, talvu ella part, tú brúkar. Um handbókin ikki sigur tað, skalt tú boða mær frá hesum, áðrenn tú gevur vanlig ráð.“

Ein onnur byrt-útgáva til verkætlanarfílur:

BYRT

„Eg havi lagt tekningar, arbeiðslýsing og ískoyti inn. Hvat er við í mínum arbeiðsumfangi fyri lágspenningsleiðingar í fundarrúmunum? Svara fyrst út frá fílunum, nevni neyva partin ella tekningarviðmerkingina, og skriva alt, sum er ógreitt.“

MEGINREGLA

Viðmerking: Tað er avmarkað hvussu long skjøl mann kann leggja upp í vitlíki og enn vænta sær góð svar. Uml. 100 síður plagar vitlíki at megna væl. Um tú hevur lagt nógvar tilfar inn og tað riggar illa, royn so at rudda burtur okkurt tilfar, sum hevur minni týðning fyri uppgávuna.

Góðir fylgisspurningar:

Vís mær júst tann setningin ella ta talvuna, sum stuðlar svarinum.

Hvat sigur fílan ikki, sum eg kortini eigi at kanna, áðrenn eg geri arbeiðið?

Er ein annar partur í fíluni, sum kann broyta ella avmarka hetta svarið?

Ger hetta til ein stuttan minnislista, eg kann fylgja á staðnum, men hav kelduávísingina við síðuna av hvørjum stigi.

Hvønn spurning eigi eg at seta høvuðsarbeiðstakaranum, veitara, framleiðara ella royndum teknikari, áðrenn eg líti heilt á hetta?

Hví hetta riggar: Í staðin fyri at blaða, leita, skimma og vóna, at tú endar á røttu síðuni, spyrst tú fílna ein beinleiðis spurning og kannar neyva partin, hon vísir á. Tað tekur ikki tína meting burtur, men tað kann skera nógvar burtur av burturspiltari leittíð.

Hvar hetta ofta hóskar: HVS og ventilatióin, el, bygging, stýringar, mekanikkur, viðlíkahald, montørar, metarar, málarar, sum arbeiða eftir forskriftum, og øll, sum arbeiða við handbókum ella arbeiðsfílum.

NÝTSLUDØMI 6. AT LESA MYND AV NAVNAPLÁTU

Hvat hetta hjálpir við: At fáa skjótt yvirlit, tá ið tú stendur framman fyri eini ávísari eind ella útgerð. Ein navnapláta kann siga tær framleiðara, mod-ell, seriunummar, spenning, fasur, kapasitet, árgang, kølievni, merkingar, lutafamilju og hvat skjal, tú eigur at finna næst.

💬 STØÐA

Ímynda tær eina veruliga uppgávu: Tú kemur á staðið, og kundin sigur: „Hon er gomul, men hon riggaði í síðstu viku.“ Tú hefur ikki modelið í arbeiðsboðunum. Tú tekur eina klára mynd av navnaplátuni og brúkar hana til at finna út av, hvat tú í veruleikanum arbeiðir við, áðrenn tú tekur nakra (ov) skjóta avgerð.

Byrta soleiðis:

✍ BYRT

„Her er ein mynd av navnaplátuni á hesi HVS- og ventilatióanseindini á takinum. Skriva framleiðara, modellnummar, seriunummar, spenning, fasur, kølievni og allar upplýsingar um kapasitet ella merking, sum tú sært. Sig mær, hvørjar upplýsingar hava mest at siga fyrri at finna røttu handbókina og røttu eykalutaupplýsingarnar. Vís eisini á tað, sum tú ikki klárar at lesa greitt, so eg veit, hvat eg má kanna sjálvur á staðnum.“

Ein onnur byrt-útgáva:

✍ BYRT

„Brúka hesa myndina av navnaplátuni til at hjálpa mær at fáa yvirlit. Hvørjar neyvar modellupplýsingar eigi eg at leita eftir, hvørja handbók ella eykalutalista eigi eg at finna næst, og hvat eigi eg at vátta, áðrenn eg bíleggi nakrar lutir?“

Góðir fylgissurningar:

Hvørjir bókstavir ellatøl á hesi navnaplátuni eru mest sannlík at lesa skeivt?

Hvat eigi eg at taka mynd av næst fyrri at hjálpa við at finna rætta eykalutayvirlitið?

Grundað á hesa plátuna, hvat hevði tú kannað, áðrenn tú heldur, at ein nýggjur motorur, eitt stýriborð ella ein kompressari passar?

Gev mær eitt stutt handrit til at ringja til eykalutaveitaran við, bara við teimum upplýsingunum, sum hava týdning.

Hví hetta riggar: Ein lítil sjónlig upplýsing kann geva tær eitt nógv betri byrjanarstöði. Í staðin fyri at lýsa útgerðina við orðum, brúkar tú veruligu navnaplátuna sum akker fyri restina av arbeiðinum. Endamálið er ikki at avrita alt, ið vitlíki svarar um eindina. Tað hjálpir tær at draga týdningarmestu upplýsingarnar úr eini ógreiðari mynd og sigur tær, hvat tú eigur at kannað næst.

Hvar hetta ofta hóskar: HVS og ventilatióin, hvítvøruviðgerð, rørútgerð, elútgerð, pumpur, generatorar, tænastráarbeiði og viðlíkahald.

NÝTSLUDØMI 7. AT KENNA SJÓNLIÐAR LUTIR OG ELDRI ÚTGERÐ AFTUR

Hvat hetta hjálpir við: At avmarka hvat ein gamal, ókendur, skaddur ella ómerktur lutur sannlíkt er. Hetta kann spara tíð, áðrenn tú koyrir til ein veitara, ringir til eykalutadeildina, leitar í vøruskráum ella tekur okkurt meira sundur enn neyðugt.

STØÐA

Ímynda tær eina veruliga uppgávu: Tú tekur ein løgnan ventil, rørlut, bindilið, beslag, lás, rele, ella maskinlut úr eini eldri uppseting. Einkin greitt merki er á. Tú veist á leið hvat luturin ger, men ikki hvat hann eitur, hvat kemur í staðin, ella hvørjar mátingar hava týdning.

Byrta soleiðis:

BYRT

„Her er ein mynd av einum luti, sum eg tók úr eini eldri røruppseting. Eg veit ikki neyva navnið. Sig mær teir 3 mest sannlíku møguleikarnar fyri hvussu hettar eitur.“

Ein onnur byrt-útgáva:

BYRT

„Eg havi lagt myndir inn av hesum gamla el-lutinum úr trimum vinklum. Hjálp mær at finna út av hvat slag av luti hann sannlíkt er, hvønn nútímans eykalutamøguleika eg eigi at spyrja um, og hvørjar trygdar- ella sambæriligar upplýsingar eg má kanna, áðrenn eg keypi nakað.“

Góðir fylgispurningar:

Hvat eigi eg at taka mynd av næst fyrri at gera teg tryggari í metingini?

Hvørji orð eigi eg at brúka, tá ið eg ringi til veitaran, so tey skilja, hvat eg leiti eftir?

Hvørjir eru vanligu skeivu eykalutirnir, sum líkjast, men ikki rigga?

Um júst hesin luturin ikki verður framleiddur longur, hvørjar upplýsingar hjálpa at finna ein tryggan avloysara?

Hví hetta riggar: Nógv seinking á arbeiðsstaðnum kemur ofta av einum óskjalfestum ítøkiligum veruleika. Eldri bygningar, broytt útgerð, partvísar umvælingar og blandað ættarlið av lutum passa ikki altíð við tekningarnar. Ein mynd kann hjálpa vitlíki at avmarka leitingina, seta navn á sannlíka bólkin og siga tær, hvørji prógv gera eyðmerkingina sterkari.

Hvar hetta ofta hóskar: Rørlegging, el, mekanikkur, viðlíkahald, smáuppgávur, hvítvøruviðgerð, tænavitjanir, umvæling í eldri bygningum og endurbygging.

NÝTSLUDØMI 8. SAMANBERING AV SKJØLUM

Hvat hetta hjálpir við: At skilja, hvat í veruleikanum er broytt millum tvey lík skjøl. Trupulleikin er ikki altíð at lesa eitt skjál. Trupulleikin er at vita, hvat broyttist millum gomlu og nýggju vøruinnlatingina, upprunaligu forskriftina og ískoytið, tvey vørubløð ella fyrsta tilboðið og tilrættaða tilboðið.

STØÐA

Ímynda tær eina veruliga uppgávu: Tú hefur tvey dátubløð, tvær útgávur av eini tekning, tvær vøruinnlatingar ella tvey tilboð, sum síggja næstan eins út. Tú mást vita, hvat er broytt, sum ávirkar uppseting, sambærileika, arbeiðstíð, bílegging, garanti, tíðarætlan ella ábyrgd.

Byrta soleiðis:

BYRT

„Eg havi lagt tvær útgávur av hesari vøruinnlatingini inn. Samanber tær og vís mær bara teir munirnar, sum hava týðning fyri uppseting, leiðingar, festing, sambærileika, frípláss, partar ella arbeiðstíð. Hygg burtur frá orðabroytingum, sum ikki ávirka arbeiðið. Set týðningarmestu munirnar ovast.“

Ein onnur byrt-útgáva:

BYRT

„Samanber hesa upprunaligu arbeiðslýsingina við broytta ískoytið. Sig mær, hvat er broytt fyri mítt arbeiði, hvat kann ávirka bíleggingina av tilfar, og hvørjar spurningar eg eigi at seta, áðrenn eg haldi fram.“

Góðir fylgisspurningar:

Hvør broyting ávirkar arbeiðstíð, tíðarætlan ella atkomu mest?

Hvat er broytt, sum eg eigi at siga formanni, veitara ella kunda frá?

Skapar nakað av skjølunum mótstrið við aðrar fílur, sum eg havi lagt inn?

Ger munirnar til ein stuttan minnislista til arbeiðsliðið áðrenn uppseting.

Hví hetta riggar: Nógvar seinkingar og nógv mistøk henda, tí skjøl broytast millum útgávur, ikki tí fólk ikki lesa nóg væl. Onkur dagførir eina forskrift, skiftir vøru, rættar eina tekning, broytir eina frágongd ella leggur eina viðmerking afturat. Vitlíki er gagnligt, tí tað minkar um samanberingarar-

beiðið. Tað hjálpir tær at koma fram til spurningin, sum hevur týðning: „Hvat broyttist, sum ávirkar arbeiðið?“

Hvar hetta ofta hóskar: El, stýringar, bygging, metingararbeiði, arbeiði við nógvari innkeypsstýring, HVS og ventilatióin, tænaðstarbeiði og uppsetingararbeiði.

6. Vitlíki til fyrireiking áðrenn arbeiðið

Vitlíki er ikki bara gagnligt, tá ið okkurt gongur galið. Tað kann eisini hjálpa, áðrenn fyrsta amboðið verður tikið fram.

Hesin parturin snýr seg um at minka um óneyðugt endurarbeiði: gloymd ting, vánaligar fyrstu ætlanir, spurningar, ið áttu at verðið settir, ógreitt arbeiðsumfang og kensluna av at sita við eini tómarí síðu, áðrenn eitt arbeiði skal skipast.

Hetta slagið av hjálp ger ikki so nógv um seg sum feilfinning. Men henda hjálpin kann spara nógva tíð.

NÝTSLUDØMI 9. MINNISLISTAR TIL TAÐ, TÚ SKALT HAVA VIÐ Á STAÐIÐ

Hvat hetta hjálpir við: At minka um vandan fyri at møta upp uttan tey amboð, teir partar, teir upplýsingar ella teir spurningar, tú hevur tørv á.

Nógv mistøk henda, áðrenn arbeiðið byrjar: skeivir rørlutir, einki máttitól ella eingin stigi. Viðhvørt er tað, sum vantar, ikki eitt amboð, men ein mynd, ein máting ella ein spurningur, sum skuldi verið avgreiddur, áðrenn tú fór av verkstaðnum.

STØÐA

Ímynda tær eina veruliga uppgávu: Tað er kvøldið fyri eina ávísa arbeiðsuppgávu, ella tú ert um at fara av verkstaðnum. Arbeiðslýsingin er stutt og ikki serliga nágreinilig. Tú veit hvat uppgávan í høvuðsheitum snýr seg um, men tú ynskir at kanna eftir um amboð, partar, sannlíkar kanningar og tað, sum fólk vanliga gloyma, er tøkt at taka við.

Byrta soleiðis:

BYRT

„Í morgin skal eg skifta ein útsúgvara í einum baðirúmi í einum eldri húsi. Kundin sigur at hann larmar, vatn dryppar, og tað kanska blæsur út á loftið. Ger mær ein minnislista við amboðum, verndarútgerð, og undanarbeiði, ið eg átti at gjørt, áðrenn eg fari. Ger eisini ein lista við tingum, ið eg átti gjørt, tá ið eg komi fram, myndir, ið eg eigi at taka, og spurningar, eg eigi at seta, áðrenn eg byrji.“

Ein onnur byrt-útgáva:

BYRT

„Eg skal kanna ein motor á eini lítlari vinnuligari luftviðgerareind, sum slær út av og á. Ger mær ein fyrireikingarlista: amboð og mátitól, sannlíkar partar at hava við, fyrstu mátingar at taka, ting, sum lætt verða gloymd, og hvørjar upplýsingar eg eigi at fáa frá kundinum, áðrenn eg lati nakað upp.“

Góðir fylgisspurningar:

Hvat er lætt at gloyma í hesum slagi av arbeiði?

Hvat eigi eg at kanna fyrst, tá ið eg komi fram, so eg ikki spilli tíð?

Hvat kann gera hetta frá eini einfaldari uppgávu til eina størri uppgávu?

Gev mær eina styttri útgávu, sum eg kann goyma sum minnislista á telefonini.

Hvat eigi eg at spyrja kundan um, áðrenn eg koyri hagar?

Hvar hetta ofta hóskar: Tænastuarbeiði, HVS og ventilatión, rørlegging, el, mekanikkur, montørar, viðlíkahald, umbygging, mangullistar og øll flytilig handverksarbeiði, har gloymd ting kosta tíð.

NÝTSLUDØMI 10. FRÁ STIKKORÐUM TIL SKIPAÐAN TILFARSLISTA

Hvat hetta hjálpir við: At koma frá stikkorðum ella grovum viðmerkingum til eitt nýtiligt fyrsta uppskot, tá ið tú ikki vilt byrja frá ongum. Hetta kann hjálpa við t.d. einum tilfarslista, ráðlegging, prísmeting, innkeypi, samrøðu við kunda og nógv annað.

STØÐA

Ímynda tær eina veruliga uppgávu: Tú hevur gingið arbeiðið ígjøgnum, skrivað nakrar viðmerkingar og veit hvat skal gerast. Men viðmerkingarnar eru grovar: „skifta vaskiborð, bøta gipsvegg, flyta stikk, nýggir listar, mála.“ Tú hevur tørv á einum reinari fyrsta uppskoti við arbeiðspunktum og tilfari, so tú kanst stramma tað upp.

Byrta soleiðis:

BYRT

„Ger hesa grovu arbeiðslýsingina til flokkað arbeiðspunkt og ein byrjanartilfarslista. Hav arbeiðsuppgávur fyri seg og tilfarið fyri seg. Vís á fortreytir, tú gert, og alt, sum má váttast á staðnum, áðrenn prísur verður settur: [skriva grovar viðmerkingar inn].“

Ein onnur byrt-útgáva:

BYRT

„Eg eri handverkari og fyrireiki eina lítla dagføring av einum vaskirúmi. Arbeiðsumfang: taka gomlu hillarnar niður, bøta skaða á vegg, seta undirskáp og borðplátu upp, seta blandikrana til vask, skifta útlufting til turkitrumlu og mála veggir. Ger eitt arbeiðsumfang í punktum, ein tilfarslista og ein lista við spurningum, sum eg má fáa svarað, áðrenn eg bindi meg til ein prís.“

Góðir fylgisspurningar:

Hvørjar fortreytir gjørði tú, sum kunnu broyta kostnað ella arbeiðstíð?

Hvørji arbeiðspunkt verða ofta gloymd í hesum slagnum av arbeiði?

Být tilfarið sundur í: neyðugt, kann gerast neyðugt og má váttast á staðnum.

Ger nú ein lista við tingum sum kundi møguliga heldur er við, men sum ikki er við í arbeiðinum.

Ger hetta til eina reinari útgávu, sum eg kann brúka sum arbeiðsminnislista, ístaðin fyri sölutilboð.

Hvørjir partar av hesum arbeiðsumfangi eru mest sannlíkir at vaksa, tá ið veggur, skáp, armatur ella gamalt tilfar kemur út?

Hví hetta riggar: Vitlíki er sterkt til at skipa ógreiðan tekst til nýtiligt tilfar. Tú mást framvegis vátta mongdir, prísir, staðviðurskipti og hvat í veruleikanum er við. Men tað kann hjálpa tær fram um tómu síðuna og bróta arbeiðsuppgávur niður fyri teg: niðurtøku, fyrireiking, uppseting, frágongd, rudding, burturbeining, tilfar, opnar spurningar og vandar.

Hvar hetta ofta hóskar: Arbeiðstakarar, montørar, timburmenn, rørleggjarar, elektrikarar, fólk, sum gera smáar handverksuppgávur, málarar, viðlíkahaldsfólk og prísmeting av smærri arbeiðum.

NÝTSLUDØMI 11. RAÐFYLGJA FYRI EINA ÓKENDA UPPGÁVU

Hvat hetta hjálpir við: At fáa eina nýggja ella ókenda uppgávu skipaða í rætta arbeiðsrøð, áðrenn tú fert í gongd. Hetta er gagnligt, tá ið arbeiðið hevur fleiri stig, har eitt stig má gerast, áðrenn tað næsta gevur meining: undirlag má kannast, tilfar má klimatisera, hol má mátast, festi má fyrireikast, lím ella tætting skal hava tíð, og okkurt má góðkennast, áðrenn tað verður fest.

💡 MEGINREGLA

Vitlíki skal ikki brúkast sum endalig handbók. Men tað kann geva tær eitt gott fyrsta yvirlit yvir raðfylgjuna, so tú sært, hvat má gerast fyrst, hvat kann gerast samstundis, og hvat ikki má gloymast, áðrenn tú byrjar.

STØÐA

Ímynda tær eina veruliga uppgávu: Tú skalt arbeiða við einum tilfari, eini uppseting ella eini arbeiðsgongd, sum tú ikki hevur gjørt ofta fyrr. Tú dugir títt fak, men tú ert óviss/ur um røttu raðfylgjuna. Tú vilt ikki byrja við tí, sum sær lættast út, og so seinni finna út av, at okkurt skuldi verið mátað, grundað, merkt, bílagt, góðkent ella tornað fyrst.

Byrta soleiðis:

BYRT

„Eg eri handverkari og skal seta upp eitt nýtt slag av veggjaplátum í einum vaskirúmi. Eg havi ikki arbeitt við júst hesum plátunum fyrr. Hjálp mær at gera eina arbeiðsrøð, áðrenn eg byrji. Být uppgávuna sundur í: tað, eg skal kanna á staðnum fyrst; tað, sum má fyrrireikast, áðrenn pláturnar koma upp; rætta raðfylgju fyri máting, tilskering, festing og tætting; hvat má gerast áðrenn næsti fakpersónur kemur inn; og hvat eg má kanna í framleiðaravegleiðingini, áðrenn eg líti á ætlanina. Vís eisini á stig, sum ikki mugu gerast í skeivari raðfylgju.“

Ein onnur byrt-útgáva:

BYRT

„Eg skal fyri fyrstu ferð seta upp eina hurð við karmsetti og tættilistum í einum arbeiði, har ávís krøv eru til ljóð og eldsbrunafyribyrging. Eg dugi vanligt hurðarbeiði, men eg vil hava hjálp at hugsa raðfylgjuna ígjøgnum. Ger eina stig-fyri-stig arbeiðsgongd frá kanning av opningi og undirlagi til máting, festing, justering, tætting, beslag, eftirkanning og handan. Sig mær eisini, hvørji stig eg má eftirkanna í forskrift, tekning ella framleiðaraleiðbeining.“

Góðir fylgissurningar:

Hvat má vera gjørt, áðrenn eg kann fara víðari til næsta stig?

Hvørji stig kunnu gerast samstundis, og hvørji mugu bíða?

Hvat er lætt at gloyma, tá ið man ger hesa uppgávuna fyrstu ferð?

Hvørji stig eru dýrast ella ringast at rætta, um tey verða gjørd ov tíðliga?

Ger hetta til ein stuttan minnislista.

Hvat má eg kanna í handbók, vørublaði, tekning, forskrift ella hjá formanni, áðrenn eg byrji?

Hví hetta riggar: Tá ið ein uppgáva er ókend, er trupulleikin ofta ikki bara at vita, hvat skal gerast. Trupulleikin er at vita, **í hvørjari raðfylgju** tað skal gerast. Um eitt fyrireikingarstig verður lopið um, kann restin av arbeiðinum blíva truplari: tú mást taka nakað niður aftur, bíða eftir tilfari, broyta eina frágongd ella gera umaftur.

Vitlíki er gagnligt her, tí tað kann gera eina ógreiða uppgávu til eina fyribils arbeiðsgongd. Tað kann vísa tær stigini í tíðarrøð, peika á fortreytir, skilja fyrireiking frá uppseting og minna teg á, hvat má váttast, áðrenn arbeiðið heldur fram.

Hvar hetta ofta hóskar: Timburarbeiði, uppsetingar, hurðar og vindeygu, plátur, gólv, máling, rørlegging, el, HVS og ventilatión, montørarbeiði, smærri umbyggingar og øll arbeiði, har eitt nýtt tilfar, ein nýggj eind ella ein ókend arbeiðsgongd krevur rætta raðfylgju.

7. Vitlíki til at greiða frá og skráseta arbeiðið

Ikki alt virðismikið arbeiði verður gjørt við amboðum í hondini. Tú skalt eisini greiða frá hvat hendi, skráseta hvat varð gjørt, handa arbeiðið víðari til næsta persón, skriva greiðar viðmerkingar og siga einum kunda, hví okkurt hevur týdning.

Hesar uppgávnar eru lættar at síggja burtur frá. Men tær ávirka eisini um kundin kemur aftur til tín næstu ferð; tær ávirka álit, gjøld, trygd og um næsti persónur kann taka yvir, har tú slepti.

Vitlíki er sera gagnligt tá ið rátilfarið longu er í høvðinum, telefonini ella í grovu viðmerkingunum hjá tær, men skal skrivast til greitt mál.

NÝTSLUDØMI 12. FRÁ GROVUM VIÐMERKINGUM TIL GREIÐAR ARBEIÐSFRÁGREIÐINGAR / VAKTAVHENDAN

Hvat hetta hjálpir við: At gera óskipaðar viðmerkingar frá arbeíðinum til ein greiðan tekst, uttan at tú mást skriva fínan tekst eftir eina langa tænastruvitan ella vakt. Málið er ein skráseting - ein greiður tekstur - av, hvat varð kannað, hvat varð funnið, hvat varð gjørt, hvat varð brúkt, og hvat framvegis krevur ans.

💡 MEGINREGLA

Tann týðningarmesti vanin er at biðja vitlíki rudda viðmerkingarnar upp uttan at leggja upplýsingar afturat, sum ikki standa har.

💬 STØÐA

Ímynda tær eina veruliga uppgávu: Tú situr í bilinum eftir eina tænastruvitan ella ert við at enda eina vakt. Viðmerkingarnar eru fullar av styttingum, hálvum setningum, mátingum, lutanumrum og øðrum viðkomandi, ið tú skal minnast. Viðmerkingarnar geva meining fyri teg beint nú. Tær geva kanska ikki meining fyri næsta teknikara, skrivstovuna, kundan ella teg sjálfan í næstu viku.

Byrta soleiðis:

✍️ BYRT

„Skriva hesar grovu arbeíðsviðmerkingarnar um til eina greiða arbeíðsfrágreiðing. Být tað upp í: frágreiðing til kunda um trupulleikan, kanningar, sum vórðu gjørdar, hvørji stig vóru tikin, partar, sum vórðu brúktir, núverandi støðu og tilmæli um næstu stig. Halt tað einfalt og nágreiniligt: [set grovar viðmerkingar inn].“

Ein onnur byrt-útgáva:

✍️ BYRT

„Ger hesar viðmerkingarnar til eina vaktavhendan til næsta viðlíkahaldsteknikara. Legg dent á, hvar eg slepti, hvat longu er útilokað, núverandi mátingar, trygdarviðurskifti, partar, sum krevjast, og hvat skal kannast næst. Lat ikki gitingar ljóða sum staðfestar sannroyndir: [set grovar viðmerkingar inn].“

Góðir fylgisspurningar:

Ger tað styttriuttan at missa týðningarmiklu smálutirnar.

Skil staðfestar sannroyndir frá fortreytum.

Skriva hetta um til ein kunda í staðin fyri ein annan teknikara.

Hvat er framvegis ógreitt í mínum viðmerkingum?

Ger hetta til ein lista við punktum, sum onkur kann skimma eftir 30 sekundum.

Ger greitt hvat skal raðfestast næst?

Hví hetta riggar: Fólki úti á arbeiðsstaðnum skráseta ofta veruleikan í brotum fyrst. Tað er vanlig mannagongd. Vitlíki hjálpir síðan at gera brotini til nýtiligar skrásetingar. Vitlíki kann gera viðmerkingar greiðari, men tú eigur framvegis at kanna, at tað ikki hevur lagt nakað afturat, hevur broytt nakað týðningarmikið ella gjørt eina giting til eina sannroynd.

Hvar hetta ofta hóskar: Tænastuarbeiði, viðlíkahald, bygging, uppsetingar, vinnuligt arbeiði á staðnum, verkstaðsarbeiði, viðlíkahald av akførum og arbeiði við vaktum.

NÝTSLUDØMI 13. AT TÝÐA FAKMÁL TIL KUNDAMÁL

Hvat hetta hjálpir við: At greiða einum húseigara, leigara ella kunda frá tekniska veruleikanum í gerandismáli. Tú veitst kanska neyvt hvat er galið, men skalt framvegis greiða frá, hví tað hevur týðning og hvat kann henda, um tey bíða; ella hvørjir valmøguleikar eru, uttan at tað ljóðar stívt, ágangandi ella niðurlátandi.

💬 STØÐA

Ímynda tær eina veruliga uppgávu: Kundin sær, at okkurt framvegis „riggar“, men tú veitst, at tað er við at bíla, er ótrygt, óeffektivt, uttan fyrri forskriftina ella sannlíkt fer at skapa størri skaða. Tú mást greiða málið so væl, at kundin kann taka eina avgerð.

Byrta soleiðis:

✍ BYRT

„Eg eri HVS- og ventilatiónteknikari. Blásaramotorurin hjá kundanum koyrir framvegis, men legurnar larma, og streymupptøkan er hægri, enn hon eigur at vera. Greið einum húseigara frá hesum í gerandismáli. Tak við, hví tað hevur týdning at handla nú, hvat kann henda um tey bíða, og eina einfalda samanbering. Halt tónan róligan, og lat tað ikki ljóða sum ein söluroynd.“

Ein onnur byrt-útgáva:

✍ BYRT

„Eg má greiða einum kunda frá, hví ein lítil leki undir vaskinum ikki eigur at verða gloymdur. Skriva eina frágreiðing í gerandismáli, sum fevnir um fjaldan skaða, skaða á skáp og hví tað er bíligari at umvæla tað nú enn at bíða. Lat tað ljóða sum ein teknikari, sum tosar, ikki sum ein sölufaldari.“

Góðir fylgissurningar:

Ger hetta minni stívt og meira natúrligt.

Greið frá fyrri einum, sum onki tekniskt bakstøði hevur.

Gev mær eina betri samanbering.

Ger tað styttri, so eg kann siga tað við dyrnar.

Greið frá vandanum við at bíða, uttan at tað ljóðar yvirspælt ella ov átrokandi.

Gev mér tvær útgávur: eina til kundan og eina til
arbeiðsviðmerkingarnar.

Hví hetta riggar: Nógvir trupulleikar í tænastraburbeiði eru ikki tekniskir. Teir eru frágreiðingartrupulleikar. Vitlíki er gott til at umorða fakliga hugsan til greiðari kundamál. Tað kann hjálpa tær at siga tað, tú longu veit, á ein hátt, sum rakar betur hjá einum, sum ikki arbeiðir í tínum faki.

Hvar hetta ofta hóskar: Tænastufak innan bygging og viðlíkahald av sethúsum, tænastrur fyri vinnu, viðlíkahald, eftirlit, umbyggingar og allar støður, har tekniskt arbeiði skal greiðast frá fyri fólki, sum ikki eru teknisk.

8. At læra, fylla vitanarglopp og læna sjónarhorn við vitlíki

💡 MEGINREGLA

Hesin parturin snýr seg um at gerast sjálvstøðugari og betur fyrireikað/ur. Vitlíki kemur ikki í staðin fyri útbúgving, eftirlit, handbøkur, reglubøkur ella arbeiðsroyndir, men tað kann hjálpa tær væl á veg, áðrenn tú mást ringja til onkran.

Vitlíki kann á gerandismáli greiða frá t.d. eini torskildari skipan, hjálpa tær at seta betri spurningar, og vísa tær á sjónarhorn hjá øðrum fakbólkkum, áðrenn tú fer í holt við at loysa ein trupulleika. Hetta er serliga gagnligt, tá ið tú ert nýggj/ur innan ávísar arbeiðsuppgávur ella -øki, ert á markinum til annað arbeiði ella roynir at skilja, hví eitt annað fak leggur í okkurt, sum tú vanligar ikki hugsar um.

NÝTSLUDØMI 14. HJÁLP TIL AT HUGSA TVØRFAKLIGT

💡 MEGINREGLA

Hvat hetta hjálpir við: At hugsa um, hvat næsta fakfólkið fer at hava tørv á, áðrenn tú lokar, hylur, málar, byggir inn ella ger nakað liðugt. Hetta snýr seg ikki um, at vitlíki skal góðkenna arbeiðið. Tað snýr seg um at fáa betri hugskot til merking, myndir, spurningar og handan, so tú ikki óvart gert arbeiðið hjá einum øðrum truplari.

STØÐA

Ímynda tær eina veruliga uppgávu: Tú ert timburmaður og skalt seta plátur ella klædning upp á ein vegg, har elektrikarin longu hevur lagt leiðingar og sett el-dósir. Tá ið veggurin er lokaður, verður nógv truplari at finna aftur, hvar dósir, rør, kaðalrutir, festipunkt og møgulig atkomustøð eru. Tú vilt tí steðga á eina løtu og hugsa: “Hvat hevði elektrikarin ynskt, at eg hevði merkt, myndað ella spurt um, áðrenn eg hylji hetta?”

Byrta soleiðis:

BYRT

„Eg eri timburmaður og skal seta plátur upp á ein vegg, har elektrikarin longu hevur sett el-dósir og lagt leiðingar. Eg vil ikki hylja nakað, sum verður trupult at finna aftur, ella skapa eykaarbeiði fyri elektrikaran seinni. Lat sum um tú ert ein royndur elektrikari, sum skal hjálpa mær at gera eina góða avhendan, áðrenn veggurin verður lokaður. Gev mær ein praktiskan lista við hvat eg eigi at merkja á vegginum, hvørjar myndir eg eigi at taka, hvørjar mátingar eg eigi at skriva niður, hvat eg eigi at spyrja elektrikaran um, og hvørji ting eru lætt at gloyma, tá ið plátur verða settar upp.“

Ein onnur byrt-útgáva:

BYRT

„Eg eri handverkari og skal loka ein vegg, har onnur fak hava arbeitt frammanundan. Hjálp mær at gera ein minnislista, sum tekur sjónarhornið hjá elektrikara, rørleggjara og ventilatiónteknikara við. Hvat kann eg av óvart hylja ella gera trupult at koma til? Hvat eigi eg at merkja, taka mynd av ella vátta við tey, áðrenn eg haldi fram? Halt tað praktiskt og fokusera upp á samskipti og avhendan, ikki tekniska góðkenning.“

Góðir fylgissurningar:

Ger hetta til ein stuttan minnislista, sum eg kann brúka á staðnum, áðrenn eg seti fyrstu plátuna upp.

Hvørjar myndir eru mest nyttugar fyri elektrikaran, um hann skal finna dósir ella kaðalrutir aftur seinni?

Hvørji orð kann eg skriva á vegin ella á myndirnar, so tað er lætt at skilja seinni?

Hvørjar spurningar eigi eg at seta elektrikaranum, áðrenn eg loki vegin?

Hvat er vanliga tað, sum skapar ónøgd ella eykaarbeiði millum timburmann og elektrikar í slíkari støðu?

Ger eina útgávu, sum eisini tekur rør, ventilatióin og framtíðarviðlíkahald við.

Hví hetta riggar: Í nógvum handverksarbeiði er trupulleikin ikki, at tú ikki dugir títt egna fak. Trupulleikin er, at títt arbeiði kann hylja, avmarka ella broyta arbeiðið hjá einum øðrum. Vitlíki er gagnligt her, tí tað kann hjálpa tær at hugsa úr einum øðrum sjónarhorni og gera ein betri lista við tí, sum eigur at verða merkt, myndað, váttað ella handað víðari. Tað tekur ikki ábyrgdina frá fólkunum á staðnum, men tað kann geva tær betri spurningar at seta, sum fyribýrgir møguligum misskiljingum og trupulleikum seinni.

Hvar hetta ofta hóskar: Læringar, nýggjari teknikarar, fólk, sum flyta seg inn í nærskyldar skipanir, fyrireiking til prógv og reglur, viðlíkahaldsfólk, tæ-nastuteknikarar og øll, sum skulu fylla eitt praktiskt vitanarglopp.

9. Brúka vitlíki kring arbeiðið — ikki í staðin fyri arbeiðið

Tá ið tú hevur lisið dømini í hesi vegleiðing, er tað lætt at hugsa: „Hvat skal eg so brúka vitlíki til?“

Ein betri spurningur er: „Hvar í einum vanligum arbeiðsdegi hevði tað hjálpt mær at hava ein góðan mótspælara við síðuna av mær?“

Vitlíki er mest gagnligt, tá ið tað verður brúkt kring arbeiðið: áðrenn tú fert í gongd, meðan tú roynir at skilja eina støðu, og aftaná, tá ið arbeiðið skal greiðast frá, skrásetast ella handast víðari.

Hugsa tí um vitlíki í trimum løtum:

Áðrenn arbeiðið kanst tú brúka vitlíki til at fyrireika teg. Bið tað hjálpa tær at gera minnislistar, finna sannlíkar, gloymdar smálutir, seta góðar spurningar til kundan, skipa arbeiðsrøðina og vísa á, hvat má vátast, áðrenn tú byrjar.

Tá ið tú stendur fastur kanst tú brúka vitlíki sum mótspælara. Bið tað vísa tær aðrar møguligar orsøkir, set spurnartekn við tína fyrstu meting, skjóta upp næstu kanningar og hjálpa tær at síggja, um tú ert við at stara teg blindan við eina loysn.

Aftan á arbeiðið kanst tú brúka vitlíki til at rudda upp í tínum viðmerkingum. Bið tað gera notur til eina greiða arbeiðsfrágreiðing, eitt vaktarskifti, eina kundafrágreiðing ella ein lista við tí, sum skal gerast næst.

VÍS VARSEMI

Hetta er høvudsreglan:

Brúka vitlíki til at fyrireika, fáa mótspæl, skipa, orða og læra. Brúka tað ikki til at góðkenna, máta, taka ábyrgd ella avgera, hvat er trygt.

Tað er tú, sum kennir arbeiðsstaðin. Tað er tú, sum sært veruligu støðuna. Tað er tú, sum má kanna mátingarnar, handbøkurnar, reglurnar, framleiðarakrøvini og staðbundnu viðurskiftini. Og tað er tú, sum hevur ábyrgdina av arbeiðinum..

Ein góð fyrsta roynd er at velja eina vanliga uppgávu, sum tú skalt gera kortini, og skriva soleiðis:

BYRT

„Eg skal [lýs arbeiðið]. Hjálp mær sum ein praktiskur starvsfelagi.

Být svarið í trý:

1. Hvat eigi eg at hugsa um, áðrenn eg byrji?
2. Hvat kann eg kanna, um eg standi fastur?
3. Hvussu kann eg skráseta ella greiða frá arbeiðinum aftaná?

Set mær spurningar, um okkurt manglar. Minn meg eisini um, hvat eg má kanna í handbók, reglum, mátingum ella á staðnum, áðrenn eg líti á svarið.“

💡 MEGINREGLA

Tú skalt ikki vænta, at alt, sum vitlíki sigur, er rætt. Tað er ikki tað, sum ger tað gagnligt.

Tað gagnliga er, at tú fært fleiri spurningar, fleiri møguleikar, betri yvirlit og hugskot til næsta stig. Fyri tað um alt ikki er heilt rætt, so fara nógv av svarinum at vera hjálpsom og hjálpa tær víðari.

Vitlíki er sterkast, tá ið tað hjálpir tær at síggja fleiri møguleikar, seta betri spurningar og koma greiðari fram til tína egnu fakligu meting.

Um hesa vegleiðingina

Henda vegleiðingin er partur av verkætlanini Vitlíki til arbeiðis, har Vitlíkisstovan ger praktiskar vegleiðingar um, hvussu starvsfólk kunnu brúka vitlíki í gerandisarbeiðinum.

Verkætlanin er stuðlað av Granskingarráðnum.

Stóra takk til øll, sum hava deilt royndir, dømi og hugskot. Tykkara íkast hevur hjálpt til at gera vegleiðingina meira veruliga, praktiska og gagnliga.

Vitlíkisstovan · 2026

vitlikisstovan.fo